

IL-VERŻJONI MALTJA TA' FENĊELĊEN

IT-TFAJLA TA' XAGHARHA TWIL

Doris Vella Camilleri

Din Il-verżjoni Maltja nkitbet minn Bertha Ilg, Germaniza li għexet Malta bejn il-1901 u l-1912. Inkitbet fl-istess żmien meta il-folklorista Ġizwita Manuel Magri kien beda jiġbor il-hrejef minn fomm in-nies tal-irhula. Bertha Ilg kienet tinteressa ruħha mill-wirt tal-gżejjer tagħna u tghallmet il-lingwa Maltja fi żmien qasir.

Bertha Ilg twieldet fis-27 ta' Diċembru, tal-1881 fil-belt Germaniza ta' Oberzell fil-muniċipalitá ta' Passau, fil-Bavarja. F'żgħożitha qattgħet xi snin f'Malta fejn zijuha kien il-Konslu Germaniż ta' dak iż-żmien. Aktar tard iggradwat bhala infermiera fil-Germanja, u żżewġet lit-tabib Rudolf Koessler. Hadmet mal-professur Hans Stumme u f'Malta halliet kollezzjoni sabiha ta' versi (ghana) warajha, li llum qiegħda fil-Biblijoteka Nazzjonali ta' Malta. Mal-Ġizwita Manwel Magri hi gabret għadd ta' hrejef folkloristici, iżda meta iżżewġet lil Dr Rudolph Kessler, hadha toqgħod San Martin de los Andes, l-Argentina, u hadet magħha iż-żewġ volummi ta' stejjer li wara ġew ippubblikati minn G. Schonfeld, f'Leipzig, fis-sena 1906, bl-isem ta' *Maltesische Marchen und Schwanke*. Mill-Argentina hi baqgħet tikkorrispondi ma' Guzé Cassar Pullicino li kien beda jinteressa ruħu fil-Folklor Malti. Fl-aħħar jiem ta' hajjitha gabret il-folklor tal-Indiġeni Sud-Amerikani msejha *Mapuche*, u fl-Argentina baqgħet imsemmija hafna għal dan ix-xogħol. Iżda qalbha baqgħet dejjem miġbuda lejn Malta kif naraw mill-korrispondenza tagħha ma' Guzé Cassar Pullicino.

Jien kont fittixt il-verżjoni Maltja ta' din il-hrafa li kitbet Bertha Ilg, u bl-ghajnuna tal-Ambaxxata Germaniza f'Malta, akkwistajt kopja tal-hrafa bil-Germaniż mill-ktieb ippubblikat fl-1906 li hemm fl-arkivji ta' Leipzig. Kont tlabt l-ghajnuna ta' Ms. Marianne Azzopardi li qalbithieli għall-Malti.

Il-hrafa ta' Felċelċen hi mibnija fuq l-istorja ta' dik it-tfajla ta' xagharha twil li kienet ġa maghrufa mill-ahwa Grimm fil-Germanja. Imma hu fatt maghruf li l-ahwa Grimm, li kitbu fl-1812, kienu ibbażaw l-istorja tagħhom fuq kitba iżjed qadima tal-Franċiża Mademoiselle Charlotte-Rose de La Force, li xxandret fl-1698. Li mhux daqshekk maghruf hu l-fatt li l-hrafa tixbaħ hafna lil hrafa oħra Persjana li xxandret fis-seklu Ghaxra fil-poeżija *Shahnameh*, miktuba mill-poeta maghruf bhala **Il-Firdewsi**. Irid jingħad ukoll li x'aktarx li l-eqdem verżjoni Ewropea hi dik li tinsab fil-*Pentamerone*, pubblikazzjoni Taljana Naplitana ta' Giambattista Basile, li harġet fl-1634.¹⁵ Fil-verżjoni Taljana, it-tifla jisimha *Petrosinella*, isem li l-etimoloġi jorbtuħ max-xitla tat-**tursin**.

Fl-1967, Guzé Cassar Pullicino hareġ il-ktieb *Stejjer Missirijietna*, li kien jiġbor fiħ hrejef u stejjer miġbura minn Pullicino nnifsu. Fost il-hrejef hemm dik ta' Torsina Torsinella li Pullicin jgħid li kien semagħha minn għand ommu.¹⁶ Fil-verżjoni ta' Pullicino, isem it-tfajla hu marbut mat-tursin, bhal fil-verżjoni Taljana.

L-Ahwa Grimm holqu l-isem *Rapunzell*, u kkomponew il-versi "Rapunzel, Rapunzel dendel xagħrek biex nitla' miegħu" – versi li baqgħu maghrufa minn hafna ġnus. L-etimoloġi m'humix ċerti l-isem li holqu l-Ahwa Grimm ma' liema xitla hu marbut; imma jidher li l-ghazla l-aktar li taqa' hu fuq il-*Campanula Rapunculus*, li bil-Malti tisesejjah Kampanella. Fil-verżjoni Maltja ta' Bertha Ilg, l-isem tat-tifla hu



Fenċelċen, li hafna jorbtuħ mix-xitla tal-**Bużbież**. Kemm il-kelma *fennel* bl-Ingliż, u kemm il-kelma *Finocchio* bit-Taljan huma ġejjin mil-kelma Latina *feniculum*.

L-istorja ta' De La Force inkitbet fi żmien meta n-nies kienu jhobbu hafna l-emozzjoni fil-kitba tal-hrejef. Minhabba f'hekk Max Luthi, il-folklorista maghruf ta' zmienna, jgħid li l-verżjonijiet ta' De La Force u ta' Grimm ma jqishomx bhala xempju ta' kif għandha tkun il-hrafa awtentika, għalkemm Grimm għamel mill-aħjar biex ifassal din il-hrafa fuq ix-xempju tal-hrafa Germaniza ta' zmienu.

Luthi jostni li l-vera hrafa awtentika ta' Rapunzel trisslet fil-Mediterran. Fil-Greċja, is-saħħara jisimha *Dracena* u hi saħħara hażina għall-aħħar ghax hi kannibala. F'verżjoni oħra ta' Fenċelċen it-tifla jisimha *Petersichen* (isem marbut mat-**tursin**, eżatt bhal fil-verżjoni Taljana), u jfaħħar il-mod ta' kif dawn il-verżjonijiet huma miżgħuda b'żuffjett bla sens iżda li jsaħħar.

© Doris Vella Camilleri

Doris Vella Camilleri hi l-awtriċi tal-ktieb *It-Tajjeb, il-Ħazin u l-Mirakuluż* fil-hrejef tal-Folklor.

¹⁵ Ara **Rapunzel** fil-Wikipedia

¹⁶ Ara l-introduzzjoni tal-ktieb *Stejjer Missirijietna*, ta' Guzé Cassar Pullicino, Dipartiment tal-Infommazzjoni, Malta, 1967